

(१९)

सांवन घन उमड़ि घुमड़ि वरसे

चित छिति भीजि भई अति मंजुल भक्ति बीज सरसे

नौधा फूल भए फल विशुधा रस रूपा सरसे ।

निज सुख काक निकट न आवे रसिक शुकहिं परसे ।

जीह तरु विहंग संत विहरत हैं संग श्री सीय वर से ।

चमन चारु शुचि हरित दुरित दुख विछे विमल फरशे ।

गान तान श्री चंद्र कला रुकि मति गति आकरशे ।

युगलानन्य श्री गुर कृपा हो तब यह छवि दरसे ॥

कृपा निधान साहिब मिठिड़ा फरिमाइनि था : बोलिणा सत्
श्री वाहगुरु ! कृपाल साईं कृपा करे बुधाइनि था त : ब्राहिरां सांवण
जा बादल गजगोडूं करे वरिसनि था । इहो दिसी साहिब मिठा
अन्दरि भाव मई शरीर में सतिगुर परमेश्वर जी कृपा जो बादलु
बरिसाति में जेकी दिए थो उहो बुधाइनि था । ईश्वर कृपा बादलु
आहे सतिगुर कृपा बरिसाति जी मुंद सतिगुर कृपा सां ईश्वर
कृपा पंहिजो पाण थींदी । जदहीं सांवण जी मुंद उमिड़िजी आई
तदहीं बादलनि जी घुमड़ि थी । वरसी माना वर सां मिलियो ।

सतिगुरु ईश्वरु कृपालु थियो त वर मिलण में कहिड़ी देरि
आहे । सतिगुर कृपा उमिड़ी बरिसे थी त हिक पासे धरिती भिजे
थी बिए पासे चित रूपी धरिती बि आली थी थिए हेदाहूं सावा
सला होदाहूं भक्ति खेती । बरिसात पवण ते धरिती कोमल थींदी
आहे ।

जेका दिलि कंहिजो दुखु दिसी व्याकुल थिए थी उहा
कोमलु दिलि दुख जे प्रसंग में पघिरिजे थी उनमें भक्ति जो बिजु
गूहा करे सरि सब्ज निकितो जेको सुको ज़में थो सो बिन पननि
जे ज़मंदो आहे । इहो देखारे थो त पहिरीं सतिगुर ईश्वर कृपा
ई साओ थी करे । पर चित रूप धरिती अ खे अहिड़ो त रेजु
दियो जो धरिती फलंदी फूलंदी रहे । वरी भाग्यवान दास
सतिसंग जो लोढ़ो देई बचाउ कयो । पोइ त अची खेती वधी ।
सभु ग़ाल्हियूं थियूं । वरी करुणा रस जो विरह मयी प्रसंग उस
वांगे खेती अ खे तपति दिए । उन खेती अ में नवधा जा गुल
लगा । उहो चितु कंहि महल नाम कीर्तन, कंहि महल कथा जो
भोजनु खाई कढ़हीं शुभ गुणनि जो सींगार करे मालिक खे
रीझाए थो, कढ़हीं निमाणो थी दण्डवत करे, कढ़हीं बान्हों थी
लीलाए थो । ‘तूं धणी मां बान्हड़ी तोखे खंयुमि चूण्डे चुणी । तोखे

बि इहा ग़ाल्हि वणी आएं मुंहिजे हिसाब में ।' मां ब़ान्हिड़ी तूं साईं
इहो नातो क्रोड़ कल्पनि ताई निबही अचे । इहो नातो ई अमरु
आहे । जियं मदालसा थी चवे त मुंहिजी कुखि मां ज़ावलु पुटु
वरी ब़िए खे माउ न चवे तियं दासनि जी दिलि बि सदां पंहिजे
साईं अ खे ई साईं चवे । इहे सभु नवधा भक्ति जा अनंत ऐं
अद्भुत गुल आहिनि । कदहीं चवे मुंहिजो सखा आहे, कदहीं
ब़ालकु आहे । इहे नवई भक्तियूं गुल आहिनि वरी फलु दही प्रेम
लक्षणा भक्ति आहे । उन में रसु स्वादु रूप जो आहे । जेसी रूप
जी आशिकी न आहे तेसीं पूरणु रसु न आहे । उन विशुधा
अवस्था में रूप जो रसु सरसु आहे । प्रेम लक्षणा में रूप जो नशो
आहे । रूप जी माधुरी रग रग में वसी वजे । पर खबरदार इन
रास्ते में पेरु पायो त पंहिजे सुखनि जी आशा खे सदां लाइ
तिलांजली देई छदियो । पंहिजे सुखनि जी इच्छा वारा कांव
हिन रस जे खेत में न ईदा । रस जी घिटी सोढ़ी आहे । जेका
थोरो रसु पाए बुधाए सा हलिकी । जा अभिमान में पाण जहिड़ो
कंहि खे न समुझे सां ग़ौरी । इहे उन रस्ते ते घणो न हली
सघंदियूं । भक्ति में निजसुख सां हलणु इयें दुखियो आहे, जियं
भरियल घाघरि खणी तिखियुनि कंकड़ियुनि ते घुमणु । जेके रस

भरिया तोतिड़ा थी भक्ति खेती अ में ईदा सेई इहो रसु प्राप्त
कंदा । भगवान उन्हनि खे पंहिजे कर कमल सां परिसे थो दिए ।
उहो नवधा भक्ति जो खेतु वधी वृक्षावली थिए । उनमें प्रेम रूपु
फलड़ा ई संतनि रूपु तोता, मोर चकोर कोकिलाऊं आदि था
खाईनि । कथा जी विंदुर पिया करनि । वरी उते खेत जा धणी
युगल लाल बि वेठा आहिनि । हिक हिक सां गदु वेठा आहिनि ।
सभिनी जी दिलियुनि में युगल वेठा आहिनि । पवित्र फरिश
विछाया पिया आहिनि । जंहि वृक्ष ते मोर चकोर रूपु संत विहार
करनि था उन वृक्ष जी छाया में श्री जू महाराज पंहिजे वर सां
बृजमान आहिनि । चौधारी चमनु छांयलु आहे । भक्ति रस सां
भरियल पवित्र बगीचा निहारण सां सभु दुख विसिरी वजनि ।
परम पवित्र सावनि गालीचन ते युगल धणी सजे समाज सां
बृजमान आहिनि । चंद्र कला आदि सहेलियूं अहिड़ा गान थियूं
करनि जो पखियुनि जी चह चहाहट ऐं उदामणु बि शांति थी
थो वजे । छो त संत सजण जदहीं उन समाज में पहुंचनि था
त बाहिरीं मति गति भुलिजी थी वजे ऐं उहो रसु चम्बुड़ी था
पवे । हिकु त युगल में अनन्य ममता हुजे बियो सतिगुर जी कृपा
थिए तदहीं उन बाग जो दर्शनु थींदो ऐं परा प्रेम भक्ति जे आनंद

में विहार कंदो । अनन्य उहो जंहि जी मति पकी आहे त मां सेवकु
आहियां ऐं जिते किथे जड़ चेतन में मुंहिजो प्रभू अ जी रूप राशी
झलिकी रही आहे । इहो ई अमृतु आहे बियो सभु जहिरु । इहो
अमृतु युगल स्नेह ऐं सतिगुर कृपा बई गढ़िजनि तदहीं प्राप्त
थींदो । युगल धणी रसाल वृक्ष जी छाया में बृजिति आहिनि,
साई अमड़ि सोने थाल्ह में थधिड़ा अम्बिड़ा श्रीयुगल खे खाराइनि
था पाण बि कृपा प्रसादी पाए गद् गद् थी खाइनि था ।

मिठिड़े बाबल साई अ जी सदाई जै ।